

**REGIONAL NEWS UNIT
AKASHVANI, GUWAHATI
0000000000**

Date : 27-April-2026

Time : 1800 HRS

Assamese Evening Bulletin

HEADLINES

:.....:

- ১। উচ্চতৰ মাধ্যমিক চূড়ান্ত বৰ্ষৰ পৰীক্ষাৰ ফলাফল কাইলৈ ঘোষণা।
- ২। অহা ৪ মে'ত হ'বলগীয়া বিধানসভা নিৰ্বাচনৰ ভোটগণনাৰ বাবে নিৰ্বাচন আয়োগৰ যাবতীয় প্ৰস্তুতি গ্ৰহণ।
- ৩। উত্তৰ-পূব সীমান্ত ৰে'লৱে সুৰক্ষা বাহিনীৰ তিনিদিনীয়া মাদক দ্ৰব্য বিৰোধী অভিযানত ৬০ কিলোগ্ৰাম ভাং জব্দ।

আৰু

- ৪। পশ্চিমবংগ বিধানসভা নিৰ্বাচনৰ দ্বিতীয় তথা অন্তিম পৰ্যায়ৰ প্ৰচাৰ অভিযানৰ আজি সামৰণি।

০০০০০

চলিত বৰ্ষৰ উচ্চতৰ মাধ্যমিক চূড়ান্ত বৰ্ষৰ পৰীক্ষাৰ ফলাফল কাইলৈ ঘোষণা কৰা হ'ব। যোৱা ১১ ফেব্ৰুৱাৰীৰ পৰা ১৬ মাৰ্চলৈ অনুষ্ঠিত উচ্চতৰ মাধ্যমিক চূড়ান্ত বৰ্ষৰ পৰীক্ষাত এইবাৰ ৩ লাখ ৩০ হাজাৰ ৭৪৪ গৰাকী শিক্ষার্থী অৱতীৰ্ণ হৈছিল। ইয়াৰে কলা শাখাত ২ লাখ ৪৭ হাজাৰ ৮৬৫ গৰাকী, বিজ্ঞান শাখাত ৬১ হাজাৰ ৫৬৮ গৰাকী আৰু বাণিজ্য শাখাত ১৯ হাজাৰ ৮০৬ গৰাকী পৰীক্ষাত অৱতীৰ্ণ হৈছিল।

০০০০০

অহা ৪ মে'ত ৰাজ্যৰ ৩৫ খন জিলাৰ মুখ্য কাৰ্যালয়ত পুৱা ৮ বজাৰ পৰা বিধানসভা নিৰ্বাচনৰ ভোটগণনা কৰা হ'ব। ইয়াৰ বাবে নিৰ্বাচন আয়োগে যাবতীয় প্ৰস্তুতি চলাই আছে। ভোটগণনা প্ৰক্ৰিয়াত নিয়োজিত হ'বলগীয়া বিষয়া-কৰ্মীসকলৰ প্ৰশিক্ষণ আৰম্ভ হৈছে।

অসমৰ মুখ্য নিৰ্বাচনী বিষয়া অনুৰাগ গোৱেল আজি যোৰহাট নিৰ্বাচনী জিলাত উপস্থিত হৈ ভোটগণনা প্ৰক্ৰিয়াৰ বাবে চলোৱা প্ৰস্তুতিৰ বুজ লয়। মুখ্য নিৰ্বাচনী বিষয়াগৰাকীয়ে যোৰহাট নিৰ্বাচনী জিলাৰ অন্তৰ্গত চাৰিওটা বিধানসভা সমষ্টিৰ বাবে নিৰ্ধাৰিত ভোটগণনা কেন্দ্ৰ তথা ষ্ট্ৰংকমসমূহ পৰিদৰ্শন কৰে। এই সময়ছোৱাত তেওঁ ভোটগণনা কেন্দ্ৰৰ নিৰ্মাণকাৰ্যৰ অগ্ৰগতি, ভোটগণনা কক্ষ আৰু নিৰ্বাচন সম্পৰ্কীয় বিভিন্ন কোষসমূহৰ প্ৰস্তুতিৰ বুজ লয়। এই পৰিদৰ্শনকালত যোৰহাট জিলাৰ জিলা আয়ুক্ত তথা জিলা নিৰ্বাচনী বিষয়া জয় শিৱানী, জিলা জ্যেষ্ঠ আৰক্ষী শুভ্ৰজ্যোতি বৰা আৰু জিলাখনৰ সকলো ৰিটাৰ্নিং বিষয়া উপস্থিত থাকে।

উল্লেখযোগ্য যে যোৱা ৯ এপ্ৰিলত এটা পৰ্যায়ত ৰাজ্যত বিধানসভা নিৰ্বাচনৰ ভোটগ্ৰহণ কৰা হৈছিল। নিৰ্বাচন আয়োগৰ তথ্য অনুসৰি এইবাৰ দক্ষিণ শালমাৰা মানকাচৰ জিলাত সৰ্বাধিক ৯৫ দশমিক ৬-১ শতাংশ ভোটদান হয়।

ধুবুৰী জিলাত ৯৫ দশমিক ২-১ শতাংশ, বৰপেটাত ৯৩ দশমিক ৩-২, গোৱালপাৰাত ৯৩ দশমিক ২-৭ আৰু বঙাইগাঁও জিলাত ৯২ দশমিক ৭-৭ শতাংশ ভোটদান হয়।

বিধানসভা নিৰ্বাচনত এইবাৰ পূৰ্বৰ সকলো অভিলেখ ভংগ কৰি সামগ্ৰিকভাৱে ৮৫ দশমিক ৯-৬ শতাংশ ভোটদান হয়। ইয়াৰ পূৰ্বে ২০১৬ চনৰ বিধানসভা নিৰ্বাচনত ৮৪ দশমিক ৬-৭ শতাংশ আৰু ২০২১ চনত ৮২ দশমিক ০-২ শতাংশ ভোটদান হৈছিল।

০০০০০

বিধানসভা নিৰ্বাচনৰ ভোটগণনাৰ বাবে মাজত কেইটামান দিন বাকী থকা অৱস্থাত আজি অসম গণ পৰিষদ দলে গুৱাহাটীত এখন পৰ্যালোচনা বৈঠকৰ আয়োজন কৰে। খানাপাৰাৰ নমাইলত অনুষ্ঠিত এই বৈঠকত দলটোৰ সভাপতি অতুল বৰা, কাৰ্যকৰী সভাপতি কেশৱ মহন্তকে ধৰি কেইবাগৰাকী শীৰ্ষ নেতাই অংশগ্ৰহণ কৰে। বৈঠকত বিধানসভা নিৰ্বাচন সন্দৰ্ভত পৰ্যালোচনা কৰাৰ লগতে ৪ মে'ত হ'বলগীয়া ভোটগণনা সন্দৰ্ভতো আলোচনা কৰা হয়। বৈঠকখনত দলটোৰ মুখপাত্ৰসকলৰ লগতে অগপৰ হৈ প্ৰতিদ্বন্দ্বিতা কৰা প্ৰাৰ্থীসকলো উপস্থিত থাকে। বৈঠক সন্দৰ্ভত দলটোৰ সভাপতি অতুল বৰাই সংবাদমাধ্যমৰ আগত এইদৰে কয়—

বাইট (অতুল বৰা)

০০০০০

ৰাজ্যৰ মুখ্য সচিব ৰবি কোটাৰ সৈতে গুৱাহাটী প্ৰেছ ক্লাবৰ বিষয়ববীয়াসকলৰ আজি এখন গুৰুত্বপূৰ্ণ বৈঠকত মিলিত হয়। এই বৈঠকত সাংবাদিক আৰু সংবাদ কৰ্মীসকলৰ স্বাস্থ্য বীমা, প্ৰেছ ক্লাবৰ স্থায়ী ভূমি আৱণ্টন আৰু সাংবাদিকৰ নিৰাপত্তাৰ বিষয়টোক লৈ আলোচনা হয়। বৈঠকত প্ৰেছ ক্লাবৰ বিষয়ববীয়াসকলে সাংবাদিকসকলৰ বিভিন্ন সমস্যা উত্থাপন কৰে। মুখ্য সচিব কোটাই সাংবাদিকৰ দাবীসমূহক গুৰুত্ব দি এই ক্ষেত্ৰত প্ৰয়োজনীয় উদ্যোগ গ্ৰহণ কৰাৰ প্ৰতিশ্ৰুতি দিয়ে।

০০০০০

উত্তৰ-পূব সীমান্ত ৰে'লৱে সুৰক্ষা বাহিনীয়ে ২০ৰ পৰা ২২ এপ্ৰিললৈ চলোৱা মাদক দ্ৰব্য বিৰোধী অভিযানত ২৯ লাখ টকাৰো অধিক মূল্যৰ প্ৰায় ৬০ কিলোগ্ৰাম ভাং জব্দ কৰে। চৰকাৰী সূত্ৰই প্ৰকাশ কৰা মতে ভাংখিনি সৰবৰাহৰ সৈতে জড়িত তিনিজন লোকক আটক কৰি ৰে'লৱে আৰক্ষীক গতাই দিয়া হয়। ৰে'লৱে সুৰক্ষা বাহিনীয়ে ২০ এপ্ৰিলত নিউ জলপাইগুৰি ৰে'লৱে ষ্টেচনত চলোৱা দুটা পৃথক অভিযানত প্ৰায় ৩২ কিলোগ্ৰাম ভাং জব্দ কৰে। একেদৰে ২১ এপ্ৰিলত আগৰতলা ৰে'লৱে ষ্টেচনত চলোৱা আন এটা অভিযানত ২১ কিলোগ্ৰামৰো অধিক ভাঙৰ সৈতে দুজন লোকক আটক কৰে। একেটা ষ্টেচনতে ২২ এপ্ৰিলত অভিযান চলাই সুৰক্ষা বাহিনীয়ে ৬ কিলোগ্ৰাম ভাং জব্দ কৰাৰ লগতে এজন লোকক আটক কৰে।

০০০০০

পশ্চিমবংগ বিধানসভা নিৰ্বাচনৰ দ্বিতীয় তথা অন্তিম পৰ্যায়ৰ প্ৰচাৰ অভিযানৰ আজি সন্ধিয়া সামৰণি পৰিব। এই পৰ্যায়ত পৰহিলৈ ১৪২টা সমষ্টিত ভোটগ্ৰহণ কৰা হ'ব। সেইদিনা কলকাতা উত্তৰ, কলকাতা দক্ষিণ, হাওৰা, নদিয়া, উত্তৰ চৌবিশ পৰগনা, দক্ষিণ চৌবিশ পৰগনা, হুগলী আৰু পূব বৰ্ধমান জিলাত ভোটগ্ৰহণ কৰা হ'ব।

আজি অন্তিম দিনা জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে জগতদলৰ জিলেপি মঠত প্ৰচাৰ সভাত অংশগ্ৰহণ কৰে। তৃণমূল কংগ্ৰেছৰ নেত্ৰী তথা ৰাজ্যখনৰ মুখ্যমন্ত্ৰী মমতা বেনাৰ্জীয়ে যাদৱপুৰৰ সুকান্ত সেতুত যাদৱপুৰ

আৰু তলিগঞ্জৰ দলীয় প্ৰাৰ্থীৰ সমৰ্থনত এটা সমদলত অংশ লয়। শ্ৰীমতী বেনাৰ্জীয়ে তেওঁৰ নিজা সমষ্টি ভৱানীপুৰতো প্ৰচাৰ চলায়। তৃণমূল কংগ্ৰেছৰ সাধাৰণ সম্পাদক অভিষেক বেনাৰ্জীয়েও বিভিন্ন স্থানত দলীয় প্ৰাৰ্থীৰ হৈ প্ৰচাৰ চলায়।

ৰাজ্যখনত যোৱা ২৩ এপ্ৰিলত অনুষ্ঠিত প্ৰথম পৰ্যায়ৰ ভোটগ্ৰহণত ৯৩ দশমিক ১—৯ শতাংশ অভিলেখ হাৰত ভোটদান হয়।

০০০০০

অসম প্ৰদূষণ নিয়ন্ত্ৰণ পৰিষদৰ জন কল্যাণৰ বাবে বিজ্ঞান পদক্ষেপৰ পৃষ্ঠপোষকতাত আৰু মাজুলী মহাবিদ্যালয়ৰ সহযোগত কালিৰে পৰা মাজুলী মহাবিদ্যালয়ত অনুষ্ঠিত আৱৰ্জনা ব্যৱস্থাপনা আৰু পৰিৱেশ সুৰক্ষা শীৰ্ষক দুদিনীয়া জন সজাগতা সভাৰ আজি সামৰণি পৰে। অসম প্ৰদূষণ নিয়ন্ত্ৰণ পৰিষদৰ সদস্য সচিব মৌচুমী বৰদলৈ, মাজুলী মহাবিদ্যালয়ৰ অধ্যক্ষ ড০ দেৱজিৎ শইকীয়া আৰু জন কল্যাণৰ বাবে বিজ্ঞানৰ সভাপতি ড০ চন্দ্ৰ বৰুৱাই পুৰাৰ ভাগত মহাবিদ্যালয়ৰ চৌহদত গছপুলি ৰোপণেৰে দিনটোৰ কাৰ্যসূচী আৰম্ভ কৰে। দুপৰীয়া মহাবিদ্যালয়ৰ কেশৱ ৰাম বৰা মহাবিদ্যালয়ত আয়োজিত মূল সভাত শ্ৰীমতী বৰদলৈয়ে প্ৰদূষণ নিয়ন্ত্ৰণ আইনসমূহৰ ওপৰত আলোকপাত কৰাৰ লগতে ২০২৬ বৰ্ষৰ এক এপ্ৰিলৰ পৰা প্ৰযোজ্য হোৱা গোটা আৱৰ্জনা নিষ্কাশন আইনৰ প্ৰসংগেৰে এবাৰ ব্যৱহৃত প্লাষ্টিকৰ ভয়াবহতাৰ বিষয়ে ব্যাখ্যা কৰে। জন সজাগতা সভাখনত সমল ব্যক্তি হিচাপে অসম প্ৰদূষণ নিয়ন্ত্ৰণ পৰিষদৰ মুখ্য পৰিৱেশ বিজ্ঞানী ড০ গৌতম কৃষ্ণ মিশ্ৰ আৰু কাৰ্যবাহী পৰিৱেশ বিজ্ঞানী ড০ নিতালী দলে উপস্থিত থাকে।

০০০০০

ৰাষ্ট্ৰীয় সেৱা যোজনা চমুকৈ এন এছ এছৰ হাটশিঙিমাৰী গোটৰ উদ্যোগত আজি দাফাদাৰপাৰাত বিনামূলীয়া স্বাস্থ্য শিবিৰৰ আয়োজন কৰা হয়। দাফাদাৰপাৰা প্ৰাথমিক বিদ্যালয়ত অনুষ্ঠিত বিনামূলীয়া স্বাস্থ্য শিবিৰটোৰ জৰিয়তে অঞ্চলটোৰ ৩০২ গৰাকী ৰোগী স্কুলীয়া ছাত্ৰ-ছাত্ৰীৰ স্বাস্থ্য পৰীক্ষা কৰি ঔষধ বিতৰণ কৰা হয়। উল্লেখযোগ্য যে হাটশিঙিমাৰী এন এছ এছৰ গোটৰ উদ্যোগত যোৱা ২৩ এপ্ৰিলৰ পৰা সাদিনীয়াকৈ বিশেষ শিবিৰৰ আয়োজন কৰা হৈছে। এই শিবিৰৰ পঞ্চমদিনা আজি বিনামূলীয়া স্বাস্থ্য পৰীক্ষা কৰা হয়।

০০০০০

আম আদমী পাৰ্টিৰ ৭ জনকৈ ৰাজ্যসভাৰ সাংসদে দল এৰি বিজেপিত যোগ দিয়াৰ পাছত ৰাজ্যসভাত বিজেপিৰ সাংসদৰ সংখ্যা ১১৭ লৈ বৃদ্ধি পাইছে। ৰাজ্যসভাৰ অধ্যক্ষই আম আদমী পাৰ্টি ত্যাগ কৰা ৭ জন সাংসদক বিজেপিত চামিল হোৱাৰ অনুমতি প্ৰদান কৰিছে। এই সন্দৰ্ভত ৰাজ্যসভাৰ সচিবালয়ে অধিসূচনা জাৰি কৰিছে। ৭ জন সাংসদে আম আদমী পাৰ্টি ত্যাগ কৰাৰ পাছত দলটোৰ ৰাজ্যসভাৰ সাংসদৰ সংখ্যা তিনিলৈ হ্ৰাস পাইছে।

০০০০০

গুৱাহাটী মহানগৰীত মঠঘৰীয়াৰ বিজি তিনিআলীত পথ দুৰ্ঘটনাত মৃত্যু হোৱা ঘটনাৰ সন্দৰ্ভত আৰক্ষীয়ে ৰখাই থোৱা ট্ৰাকখনৰ চালক সুভাষ পাটৰক আজি আটক কৰিছে। উল্লেখযোগ্য যে, সেই স্থান ৰখা থোৱা এখন ট্ৰাকত তীব্ৰবেগী বাহনখনে খুন্দা মৰাৰ ফলত দুৰ্ঘটনাটো সংঘটিত হৈছিল। এই দুৰ্ঘটনা সংঘটিত কৰা বাহনখনৰ চালক ছামিম আহমেদ বৰ্তমানো পলাকত অৱস্থাত আছে।

০০০০০

গুৱাহাটী বিশ্ববিদ্যালয়ৰ ৰাজনীতি বিজ্ঞান বিভাগৰ দক্ষিণ-পূব এছিয়া অধ্যয়ন কেন্দ্ৰৰ অধীনত টাই-আহোম ভাষা আৰু মধ্যযুগীয় পুথি চৰ্চা শীৰ্ষক এটা ছমহীয়া চাৰ্টিফিকেট পাঠ্যক্ৰম আজি আৰম্ভ হৈছে। বিশ্ববিদ্যালয়খনৰ ফনীধৰ দত্ত প্ৰেক্ষাগৃহত আজি আয়োজিত এটা গান্ধীযুগপূৰ্ণ অনুষ্ঠানত বিশ্ববিদ্যালয়খনৰ উপাচাৰ্য ড০ ননী গোপাল মহন্তই এই

পাঠ্যক্রম আনুষ্ঠানিকভাৱে মুকলি কৰে। উদ্বোধনী ভাষণত ড০ মহন্তই কয়, যে হেৰাই যাব ধৰা কীৰ্তিচিহ্ন আৰু ভাষাসমূহৰ পুনৰ উজ্জীৱিতকৰণৰ প্ৰচেষ্টাৰ অংশ হিচাপে এই পাঠ্যক্রম আৰম্ভ কৰা হৈছে।

(বাইট)

অনুষ্ঠানত গুৱাহাটী বিশ্ববিদ্যালয়ৰ বুৰঞ্জী বিভাগৰ অৱসৰপ্ৰাপ্ত অধ্যাপক পদ্মশ্ৰী সন্মানেৰে সন্মানিত যোগেন্দ্ৰ নাথ ফুকনকে ধৰি ভালেসংখ্যক বিশিষ্ট ব্যক্তি উপস্থিত থাকে।

০০০০০

কাছাৰ আৰক্ষীয়ে অভিযান চলাই আই পি এল ক্ৰিকেটৰ জুৱাৰ সৈতে জড়িত থকাৰ অভিযোগত পাঁচজন লোকক গ্ৰেপ্তাৰ কৰিছে। আৰক্ষীয়ে প্ৰথমে সমীৰ আজিজ নামৰ এজন লোকক গ্ৰেপ্তাৰ কৰি তেওঁ সোধাপোছা কৰাৰ পাছত আৰু চাৰিজনক গ্ৰেপ্তাৰ কৰে। অভিযুক্তকেইজন চাইবুল হুছেইন লস্কৰ, জাহিৰ হুছেইন লস্কৰ, আফতাব লস্কৰ আৰু ৰজত কুমাৰ সিং বুলি জানিব পৰা গৈছে। আৰক্ষীয়ে অভিযুক্ত কেইজনৰ পৰা নগদ ৮০ হাজাৰ ২৩০ টকা, সাতটা ম'বাইল ফোন আৰু অন্যান্য নথিপত্ৰ জব্দ কৰিছে।

০০০০০

সমাপ্ত